



FIL-PRIM'AWLA TAL-QORTI ĊIVILI

(Sede Kostituzzjonali)

IMHALLEF

ONOR. JOSEPH R. MICALLEF LL.D.

ILLUM, l-Erbgħa, 18 ta' April, 2018

**Kawża Nru. 3 Kost.
Rik. Nru. 75/17JRM**

Jason GALEA

VS

L-AVUKAT ĠENERALI

Il-Qorti:

Dan huwa provvediment għall-finijiet tal-artikolu 46(2) tal-Kostituzzjoni u tal-artikolu 4(2) tal-Kapitolu 319 tal-Liġijiet ta' Malta, wara talba li r-rikorrent ressaq b'rikors tiegħu tal-21 ta' Frar, 2018¹, li fih u għar-raġunijiet minnu hemm imsemmija, huwa talab li, sakemm iddum tinstema' l-kawża li huwa fetaħ dwar ilment ta' ksur tal-jedd fundamentali għal smiġħ xieraq, din il-Qorti "takkorda l-liberta' proviżorja sakemm ikun magħruf l-eżitu

¹ Paġġ. 79 sa 85 tal-proċess

tal-proċeduri Kostituzzjonali u Konvenzjonali odjerni, u dan sabiex jiġu evitati leżjonijiet godda sakemm ikunu deċiżi dawn il-proċeduri”;

Illi l-“liberta’ proviżorja” li r-rikorrent qiegħed jitlob tirrigwarda l-helsien tiegħu mill-habs fejn qiegħed iservi sentenza li nġhatat mill-Qorti tal-Maġistrati (Malta) bħala Qorti ta’ Ġudikatura Kriminali fis-26 ta’ Settembru, 2016, u li kienet konfermata mill-Qorti tal-Appell Kriminali fil-31 ta’ Mejju, 2017;

Illi l-ilment tar-rikorrent dwar il-ksur tal-jedd tiegħu għal smiġħ xieraq jirrigwarda sewwasew is-siwi tas-sentenzi msemmija;

Illi l-intimat wieġeb għal din it-talba fl-1 ta’ Marzu, 2018², permezz ta’ twegħba li biha u għar-raġunijiet hemm imsemmija, oġġezzjona għat-talba tar-rikorrent, minbarra li zied jgħid li ma tista’ tingħata l-ebda “liberta’ proviżorja” minn zamma fil-habs li tkun tirrizulta minn sentenza li tkun saret ġudikat;

Ikkunsidrat:

Illi din tar-rikorrent hija t-tieni talba biex din il-Qorti tagħti provvedimenti provviżorju sakemm tkun qiegħda tinstema’ din il-kawża li huwa fetaħ fl-20 ta’ Settembru, 2017, biex jilmenta minn ksur tal-jedd tiegħu għal smiġħ xieraq fi proċeduri meħuda kontrih mill-Pulizija Eżekuttiva quddiem il-Qorti tal-Maġistrati (Malta) bħala Qorti ta’ Ġudikatura Kriminali u li fihom kien instab ħati b’sentenza tas-26 ta’ Settembru, 2016, u liema sentenza kienet riformata b’sentenza mogħtija fil-31 ta’ Mejju, 2017, mill-Qorti tal-Appell Kriminali³;

Illi bis-saħħa tal-imsemmija sentenzi, ir-rikorrent qiegħed jiskonta żmien ta’ priġunerija effettiva;

Illi wara li ntemmu dawk il-proċeduri, ir-rikorrent fetaħ il-kawża dwar ilment ta’ ksur ta’ jedd fundamentali għal smiġħ xieraq⁴ għar-raġunijiet hemm imsemmija, b’mod partikolari billi jgħid li l-imsemmija Qrati ta’ kompetenza kriminali “ma osservawx id-dettami proċedurali fir-rigward tal-ħtieġa li x-xhieda tkun assoDATA permezz ta’ provi li jfornu ‘korroborazzjoni’

² Paġġ. 48 – 50 tal-proċess

³ App. Nru. 434/16EG

⁴ Skond l-art 6(1) tal-Konvenzjoni

suffiċjenti u li s-sentenza tal-Qorti tal-Appell giet ibbażata fuq preżunzjoni kompletament errata”;

Illi l-Qorti tqis li kemm ir-rikors u kemm it-twegiba għalih imorru kelma b'kelma mar-rikors u t-twegiba li kienu tressqu xi xhur ilu mill-partijiet u li dwarhom din il-Qorti diġa' tat provvediment fis-27 ta' Diċembru, 2017⁵, li bih ma sabitx li hemm raġunijiet tajbin biżżejjed biex tagħti r-rimedju provviżorju mitlub mir-rikorrent. Minn dak inhar 'l hawn, xehdu r-rikorrent u l-Ispettur Joseph Mercieca mressaq b'xhud mir-rikorrent, intalab li l-Qorti tieġu konjizzjoni ta' atti partikolari mill-atti proċesswali li wasslu għas-sentenzi mertu tal-ilment kostituzzjonali u r-rikorrent iddikjara li ma fadallux provi oħrajn x'iresaq;

Illi l-Qorti ma thossx li għandha għalfejn itteni l-prinċipji u l-punti dottrinali li jirrigwardaw l-għoti ta' rimedju provviżorju f'każijiet bħal dawn. Lanqas ma jidhrilha li għandha għalfejn terġa' ssemmi waħda waħda r-raġunijiet li kienu wassluha biex tiċhad l-ewwel talba li ressaq ir-rikorrent għall-għoti tar-rimedju provviżorju minnu mitlub. Dawk l-istess raġunijiet tagħmilhom tagħha f'dan il-provvediment għaliex, fil-fehma tagħha, iċ-ċirkostanzi li fihom kien inġata l-istess provvediment huma l-istess ċirkostanzi tallum;

Illi r-rikorrent ma ġab 'il quddiem l-ebda raġuni ġdida u wisq anqas tajba li jwassal lil din il-Qorti biex tibdel il-fehma tagħha jew li titbiegħed mid-deċiżjoni tagħha kif imfissra fil-provvediment tas-27 ta' Diċembru, 2017;

Illi għaldaqstant, qiegħda taqta' u tiddeċiedi billi:

Tiċhad mill-ġdid it-talba tar-rikorrent għall-ordni tal-iskarċerazzjoni tiegħu bħala rimedju provviżorju minnu mitlub, minhabba li ma jeżistux il-kundizzjonijiet li jwasslu għal dan.

Moqrija

**Onor. Joseph R. Micallef LL.D.,
Imhalled**

18 ta' April, 2018

⁵ Paġġ. 53 – 7 tal-proċess